

# अगले तीन वर्षों में सभी स्टेट हाइवे होंगे टू-लेन

राज्य ब्यूरो, पटना : राज्य के सभी स्टेट हाइवे को अगले तीन वर्षों के अंदर टू-लेन (इंटरलॉकिंग के साथ) में तब्दील कर दिया जाएगा। अभी राज्य में कुल 4,005 किलोमीटर लंबे स्टेट हाइवे हैं। इनमें से 2685 किमी सड़क को पहले ही चौड़ा किया जा चुका है। शेष 1,320 किमी को तीन वर्षों के भीतर टू-लेन बनाना है। इसपर कुल 65 सौ करोड़ रुपये की लागत आएगी।



## स्टेट हाइवे पर बढ़ेगी सुविधाएं

स्टेट हाइवे पर सुविधाएं भी बढ़ाई जाएंगी। किनारे पर पेयजल एवं शौचालय की व्यवस्था की जाएगी। भू-अर्जन नीति के तहत बाइपास के लिए भूमि की व्यवस्था करने के लिए नीति बनाने का निर्णय लिया गया। भारत-नेपाल सीमा सड़क में बाढ़ के कारण हुए नुकसान के मद्देनजर अतिरिक्त पुलों का प्रावधान करने का भी निर्णय लिया गया। इसके लिए पथ निर्माण विभाग को पुनरीक्षण करते हुए केंद्र सरकार से मंजूरी के लिए अनुरोध करने का निर्देश दिया गया। मुख्य सचिव ने बताया कि भू-अर्जन में तेजी लाने के लिए राजस्व एवं भूमि सुधार विभाग के स्तर पर विशेष सेल के गठन का निर्देश दिया गया। शहरी क्षेत्रों में पथ निर्माण की सड़कों पर सुरक्षा के लिहाज से स्ट्रीट लाइट की व्यवस्था एवं संचालन की जिम्मेवारी भी विभाग की होगी।

विभाग के अधीन आने वाली सड़कों पर स्थित छोटे, तंग एवं पुराने पुलों (स्कूप पाइल) को अगले तीन वर्षों के अंदर आरसीसी ब्रिज बना दिया जाएगा।

राज्य में ऐसे पुलों की संख्या 335 है। मुख्यमंत्री ने पानी के प्रवाह के मुताबिक जरूरत के हिसाब से प्रावधान करने का निर्देश दिया।

सड़कों के रखरखाव के लिए भी नई नीति बनाई जाएगी। इसके तहत सड़कों में टूट-फूट की स्थिति में निर्माण एजेंसी को तुरंत मरम्मत करना पड़ेगा।